



DEMOCRATIC FRONT FOR ERITREAN UNITY

ደምበ ተቃዋሚ ኤርትራ ካልአዊ ፍልልያትና ብግቡእ እናአመሓደርና፡

ሰፊሕ ሃገራዊ ግንባር / ጽላል/ መስሪትና ክንቃለስ ሕጂ'ውን ዕቱባት ክንከውን ይግባእ፡

አብዚ ግዜዚ ህዝባዊ ደሞክራሲያዊ ሓርነታዊ ቃልስና ንክይዕወት ካብ ዘደናጉዮ ዘሎ መሰረታዊ ምኽንያት፡ ተቃዋሚ ሓይልና ዓቕሙን ፍልጠቱን መሊኡ ኣወሃሂዱ ኣንጻር ናይ ሓባር ጸላሊ /ሀገደፍ/ ዘቃልስ ሰፊሕ ግንባር /ጽላል/ መስሪቱ፡ ብምትእምማንን ምድግጋፍን ክቃለስ ዝኸኸል ጥሙር ሃገራዊ ሓይሊ ብምውናን ክቃለስ ይበቅዕ ብዘይምህላወ እዩ።

ናይዚ ጠንቂ ድማ ኣብ ተቃዋሚ ውድባትና /ኣካላትና/ ካብ ድሑር ማሕበራቱጠባዊን ፖለቲካውን ዝብገሱ፡ ናይ ትምክሕትን ጽባትን ድሑራት ኣተሓሳስባታት ህልዋት ብምጅናም እዩ። ካብዚኣቶም ዝብገሱ ድማ ዘይጭበጥ ናይ ፖለቲካዊ ስልጣን ባህጊ ምህላውን ዝንጠፈሉ ምጅኑን፡ ሕድሕድ ዘይምትእምማንን ዘይምክብባርን፡ ንነብስኻን ውድብኻን ካብቲ ካልእ ኣብሊጽካ ምርኣይን፡ ክብሪ፡ ኣስተዋጽኦ ተሳትፎን ናይ መቓልስትኻ ብግቡእ ዘይምፍላጥን ዘይምቕባልን፤ ኣብ ዘራኽቡኻ ሓባራዊ ዕላማታትን ዕማማትን ተወፊኻን ተኸኣኢልኻን ተመላሊእኻን ክትቃለስ ዘይምብቃዕ፤ኣብ መትከላት፡ ባህርያትን ዕማማትን ናይ ዝተፈላለዩ ግንባራት ደዋዊስኻ ምርኣይን፡ ንውልቃውን ጉጅላውን ጠቕምን ዕላማን ንምውግል ግጉያት ተረደኣታትን ተግባራትን ምዝውታር ህልዊ ብምጅኑ...ወዘተ ዝኣመሰሉ ዘይሓገዙቲ ፖለቲካዊ ኣተሓሳስታትን ድሌታትን ኣብ ደምበ ተቃዋሚና ብተግባር ህልዋት ስለ ዝኾኑ ዝፈጥርዎም ጸገማትን ዕንቅፋታትን ተደሚርዎም እዮም፡ ህዝባዊ ቃልስና ከዩድምዕን ብከምቲ ዝድለ ብቅልጣፊ ናብ ዛዘሚ ዓወት ክይምርሽን ዝኸውን ዘሎ።

እዚ ከምዚ ኢሉ እንከሎ፡ ኣብ ደምበ ተቃዋሚና ንኩሉ ተቃዋሚ ሓይልና ዝጠመረ ክባሃል ዘይካኣል እኳ እንተኾነ፡ ንመብዛሕትኡ ተቃዋሚ ሓይልታትና ዝሓቕፉ ኣብ ዝሓለፈ 20-21 ዓመታት ዝተፈላለዩ ግንባራት፡ ጥምረታትን ፎርማትን እናተመሰረቱ፡ ምስ ኩሉ ጸገማቶምን ሕጽረታቶምን፡ ናይ ቃልሲ ኣስተዋጽኦ እናኣበርከቱ ከም ዝመጹ ዝፍለጥ እዩ ጥራሕ ዘይኮነስ፡ ኣብዚ ግዜ'ውን ገና ውሑድ ዘይኮነ ሓይሊ ተቃዋሚና ግንባራት መስሪቱ ብብዓቕሙ ኣብ ምቅላስ ይርከብ ምህላወ ዘይክሓድ ወድዓዊ ሓቂ እዩ። ይኹን ዓኣምበር ዋላ እቲ ብግምባራት ዝተጠምረ ሓይልታት ተቃዋሚና'ውን እንተኾነ ናይ ቃልሲ ኣወንታዊ ኣስዋጸእኡ ከም ዘለዎ እንሃለው፡ ከምቲ ካብኡ ትጽቢት ዝግበረሉ ናይ ቃልሲ እጅም የበርክት ኣሎ ክበሃል ዝካኣል ኣይኮነን።

ናይዚ ፖለቲካዊ ሓይልታት'ዚ ድኸመታት ድማ፡ ነፍስ-ወከፍ እቲ ኣብ ዝተፈላለዩ ግንባራት ዘጽለሉን ዘዩጽለሉ ሓይልታትን ካብኣምን ንጥፈታቶምን ውጽእ ኢሎም፡ ኩሉ ሃገራዊ ተቃዋሚ ሓይልታት ኣብ ዘራኽቡም ናይ ሓባር ዕላማታት ተመሓዞዮም ክቃለስ ዝኸኸል ሓባራዊ ግንባር /ጽላል/ ንምምስራት ክካኣል ተበግሶ ብምውሳድ፡ ክግበር ዝግባእ ምልዕዳልን ምቅርራብን፡ ክሳብ ፍርቂ-መንገድን ልዕሊኡን ብምንጻግ፡ ሃገራዊ ዓቕምታትና ክጥርነፍ፡ ብሓላፍነት ኣብ ክንዲ ምውሳኔን ምጽዓርን፡ ብኣንጻሩ ነፍስ-ወከፍ ውድብ፡ ግንባር /ጽላል ክበሃል ዝካኣል፡ ንካብኡ ወጻኢ ዘሎ ተቃዋሚ ሓይሊ ቦታ ንሱ ዝኣምናን ዝደልዮን መንገድን ኣገባብን ክቕበልን ክመጸን ካብ ምድላዩ ሓሊፉ፡ ንኩሉ ሓይሊ ኣባል ደምበ ተቃዋሚና ዝሓቁፍ ግንባር /ጽላል/ ኣብ ምምስራት ዘለዎ ቅሩብነትን ተበግሶን ኣዝዩ ድኸ-ምን ክሳብ ብሓላፍነት ዘይምርኣይን፡ ጸቢብ ፖለቲካዊ ኣረኣጺያን ሓሳባትን ምቕዳም ዝኣመሰሉ ግጉያት እምነታትን ኣካይዳን ምልቓቕ ስለ ዘይተኸኸለ ኣሰርቲ ዝኾኑ ድኸመታትን ዕንቅፋታትን ህልዋት ብምጅናም እዮም።

ስለ ዝኾነ እዩ ድማ፡ ኣብዚ ግዜ'ዚ እቲ ብዝሓምበር ስጥመት፡ ውህደትን ኣድማዕነት ናይ ቃልስን ከረጋግጽ ዘይከኣለ ዘሎ ተቃዋሚ ሓይልታትና፡ ጭቡጥ ፖለቲካውን ውድባውን ኩነታቱ ክንረኢ እንከለና፡ ኣብ ዘይተወሃሃደን ዘዩድማዕን ኩነታት ኮይኑ ጋም-ማን ኣብ ምባል ዝርከብ ዘሎ እዩ ጥራሕ ዘይኮነስ፡ ነቲ ኣብ ሕሉፍ ተሞክርኡ ዝጥቀመሉ ዝከበረን ሕጅን-ውን ዘሎን ኣብ ግንባራት ዓሲልካ ምቅላስ፡ ኣብ ክንዲ ክህልዎም ዝኸኸል ጉድለታት ኣረመ። ኣማሓይሹን ኣሰፊሑን ተቐራረቡ ክቃለስ ዝጽዕር፡ ብኣንጻሩ ናብ ድሕሪትን ከም ብሓድሽን ብዝተሓተ ብመንገዲ ተወሃሃደካ ዝሰራሕ መባእታዊ ዝምድና ክጅምር ኣብ ዝረኣየሉ ኩነታት እዩ ዝርከብ ዘሎ። እዚ ፖለቲካዊ ኩነታት እዚ ድማ፡ ተቃዋሚ ሓይልታትና ከም “ሸንቲ ገመል” ንድሕሪት ናይ ምምላስ ምልክት ካብ

ምርአይ ሓሊፉ፡ ሕጂውን ካብ ዝተፈላለዩ ድኽመታቱን ጸገማቱን ብመጠኑውን ይኹን ክገላገል ከም ዘይከአለ፡ ንምፍተሖም ተስፋ ዝህብ ጸዕሪ የካይድ ከም ዘየሎን ጭቡጥ ፖለቲካዊ መረጋገጺ እዩ።

ግንባር /ጽላል/ መስሪትካ ምቅላስ ዕላምኡ ንዝተበታተነ /ዘይተወደበ/ ወጹዕ ህዝብናን ሕብረተ-ሰብአዊ አካላቱን፡ ኣብ ሓደ ግንባር ዓሲሎም ዓቕሞም፡ ፍልጠቶምን ትሕዝተኦምን ኣዋዲዶም ንክቃለሱን፡ ኣብ ልዕሊ ሓባራዊ ጸላኢኦም ኣድማዒ ውቅዒት ናይ ቃልሲ ከዕርፉን ዝሕግዝ መሳርሒ እዩ። ብተወሳኺ ተላፊንቲ ሓይልታት ዘለዎም ፍሉይ ፖለቲካዊ እምነትን ዝተፈላለዩ መልክዕ ውደባኦምን ብነጻነት ዓቂባም /ተሓልይሎም/ ክቃለሱ ዘኸእልን ምዃኑ ንኩላትና ብሩህ እዩ። ምኽንያቱ ግንባር መስሪትካ ምቅላስ ንዓና ንኤርትራውያን ተቓዋሚ ውድባት ሓድሽ ተግባርን ተርእዮን ስለ ዘይኮነ። ከመይሲ ኣድማዕነቶም ዝምልከት ካልእ ነገር ኮይኑ ግንባራት ብምምስራት እናተቓለሰና ዝመጸናን ገና ንቃለሰን ስለ ዘለናን እዩ።

ስለምንታይ ዳኣ ኢናጥ ኣብዚ ወቕቲዚ ዝበዝሐ ኣባል ደምበ ተቓዋሚና ክባሃል ዝኣክል፡ ግንባራት መስሪቲ ብብዝዓቕሙ ኣብ ዝቃለሰሉ ዘሎ ፈታኒ ወቕቲ፡ እቶም ኣብ ዝተፈላለዩ ግንባራት ዓሲሎም ዘለውን፡ ኣብ ግንባር ከይዓለሉ ብብውልቆም ኣብ ምቅላስ ዝርከቡ ዘለዉ ተቓዋሚቲ ሓይልታትናን፡ ኣብ ክንዲ ግሉጽ ሓላፍነታዊ ዘተን ምርድዳእን ብምክያድ፡ ኣንጻር ናይ ሓባር ጸላኢ /ህግደፍ/ ክጠምሮምን ከቃልሶምን ዝኸእል ሰፊሕ ግንባር ብሰናይ ዕግቡቶም ብምምስራት፡ ዝጭበጥ ግንባራዊ ቅርጻን፡ ሓባራዊ መሪሕነትን፡ ግንባራዊ ሕግታት፡ መደባትን መምርሒታትን ብምውናን ብሓባር ንምቅላስ ብዕቲብነት ምውሳን ዘይመርጽሉ ዘለዉ ምኽንያት ንመላእ ተቓላሳይ ህዝብናን ተቓለሰቲ አካላቱን ዝጭበጥ /ዘዕግብ/ ፖለቲካዊ መግለጺ የብሉን።

ምኽንያቱ እዚ ኩነታት እዚ ዝሕብርን ዘረጋግጸን ነገር እንተሃለወ፡ ተቓዋሚቲ ውድባትና ኣብ ሕድሕድን ዘሎ ካልአዊ ፍልልያት ብግቡእ ኣብ ምምሕዳርን፡ ውልቀ ውድባውን ሓባራውን ድኽመታትን ጸገማትን ኣብ ምፍታሕ፡ ቅርቡነትን ብቕዓትን የርእያን ይጽዕራን ከም ዘየለዎ፡ እዩ ዝሕብር። እቲ ሓቂ ከምኡ ስለ ዝኾነ እዩ ድማ፡ ሓይልታትና “ከም ኣናፍራ ኩቱ” ካብ ላዕሊ ንታሕቲ /ንቐልቁል፡ መባእታዊ ዝምድና ንምጅማር ብምምራጽ፡ ተመስሪቶም ኣብ ምግልጋል ንዝርከቡ ግንባራት ኣብ ክንዲ ጉድለቶም ብምፍታሽን ብምግምጋምን ሕሉፍን ህልውን ኣወንታዊ ተሞኩሮታት ግንባራትና ከም ጠቓሚ ፖለቲካዊ መሳርሒ ብምውሳድ ምጥቃም፡ ብኣንጻር ነዚ ኣብ ኢድና ዘሎ ጠቓሚ ፖለቲካዊ ተሞኩሮ ሸለል ብምባል /ንጎሲ ብምግዳፍ/ ብስም “ንኩሎም ተቓዋሚቲ ሓይልታት ዝሓቁፍ ሰፊሕ ጥርናፊ ብዝምልከት ቀጸሊ ልዝብን ዕቲብ ስራሓትን ኣድላዩ መጽናዕትን ከነካይድ ተሰማሚዕና” ዝብል መግለጺ፡ ንዘለካ ናይ ቃልሲ ጸጋ ገመገምካ ከይተጠቐምካ፡ ከም ብሓድሽ ጥርናፊ ናይ ውድባት ንምፍጣር ናይ ምልዛብ ስራሓት ከነካይድ ኢና ኣብ ዝብል ፖለቲካዊ መደምደምታ ምብጻሕ መስሪታዊ ድኽመት እዩ።

እዚ ኣካይዳዚ ምስ ወድዓዊ ኣተሃላልዎ ህዝብታትና፡ ኩሉ-መዳያዊ ጭቆናን ጸገማትን ተዳዕኒኦም ናብ ከቢድን ሓደገኛን ስእነትን ድኸነትን፡ መቋረጺ ዘይብሉ ስደት፡ መከራን ሓደጋን ተሳጢሖም ኣብ ዝሰቕዩሉን ዝበታተንሉን፤ ኣብ ልዕሊ ሃገርና ከቢድ ፖለቲካዊ ሓደጋ ኣብ ዘንጸላልዉሉን፡ ህዝባውን ሃገራውን ልዑላውነትና በዚ ገባትን ከዳዕን መንግስቲ ህግደፍ ናብ ኣስጋኢ ኩነታት ኣብ ዝተሳጥሕሉ ወቕትን ኩነታትን፡ ተቓዋሚ ሓይልታትና ኣብ ክንዲ ነዚ ሓደጋታትዚ ንምኸባሰን ምውጋድን፡ ህዝብታትናን ሃገርናን ካብ ውድቀትን ምብትታንን ንምድሓን ዝጭበጥ ኣድማዒ ዝምድና መስሪትና ክንረባረብ እንፍትን ብኣንጻር ብዘይድልዱል ዝምድናን ዘገምታዊ ጉዕዞ ክንጓዳዝ ምምራጽና፡ ደድሕሪ ኩነታት ምጉዳዝና መስሪታዊ ጉደለት ካብ ምዃን ሓሊፉ ብታሪኽ ዘውቅሰን ዘሕትትንውን እዩ።

ተቓዋሚቲ ውድባትና ብምውሃድ ኣንጻር ናይ ሓባር ጸላኢ /ህግደፍ/ ንምቅላስን፡ እናተዛተዩ ሰፊሕ ጥርናፊ ንምምስራትን በጺሖም ዘለዉ መባእታዊ ስምምዕ፡ እኹልን ኣዕጋብን ትሕዝቶ ዘለዎን እንተዘይኮነ ከምቲ “ግለ ነገር ካብ ኣልቦ ነገር ይሓይሽ” ዝበሃል ምስላ፡ ተቓዋሚቲ ሓይልታትና ቦቲ መባእታዊ ስምምዕ ኣንጻር ጸላኢ ሓቢሮም እናተቐለሱ፡ ብቀጻሊ እናተላዘቡ ንቕድሚት ሓባራዊ ጥርናፊ /ሰፊሕ ሃገራዊ ግንባር/፡ ንምምስራት ከም መራኽብን መቃለሰን መድረኽ ኮይኑ ከገልግል ስለ ዝኸእል፡ ትዕዝብቲ ብምንባር ነቕፌታዊ ደገፍ ዝወሃቦ እዩ ምበር ብከምዚ ተበጺሖ ዘሎ መባእታዊ ስምምዕ ክዛዘም /ክብገስ/ ናይ ሓፋሽ ህዝብታትና ትጽቢትን ዕግቡትን ዘማልእ ስምምዕ ተገይይሩ ክውሰድ ዝኣክል ኣይኮነን። ካብ ተፈላሊኻን በባይንኻን ዘደማዒ ቃልሲ ምክያድ ግን እናተዛተኻ ምስራሕ፡ ፖለቲካዊ ፋይዳ ክሰፍሕን ክዓብን ዘለዎ ተኸእሎ ኣብ ግምት ብምእታው ጥራሕ እዩ ተቐባልነት ዝወሃቦ።

ተቓዋሚቲ ሓይልታት ኣብ ሓደ ሰፊሕ ሃገራዊ ግንባር /ጽላል/ ዓሲልና ኣንጻር ናይ ሓባር ጸላኢ ክንቃለስ ክንበቅዕ እንተዳኣ ኮይና፡ ኣብ ሞንጎና ዝነጸባረቐ ዘለዉ ዝተፈላለዩ ዓንቀፍቲ እምነታት፡ ድልዩታትን ኣሰራርሓታትን

ብቃልሲ ከነማዓራርን ከነወግድን ምስ እንኸእል ጥራሕ እዩ። ገለገለ ካብቶም ክንቃለሶም ዘለና ድኸመታትናን ጸገማትናን ንምጥቃስ ዝኣክል፡-

ዘራኽቡናን ዝፈላልዩናን ነጥብታት ኣነጺርና ምቕማጥ፡ ካልኣዊ ፖለቲካዊ ፍልልትና /እምነታትና/ ከምዘለውዎ እናሃለዉ ተወሃሂድናን ተደጋጊፍናን ኣንጻር ናይ ሓባር ጸላኢ ክንቃለስ ከም እንኸእል ምእማንን፡ ንምዕዋቶም ብሓላፍነትን ተወፋይነትን ተመሓዚና ክንቃለስ ምብቃዕ።

ሰፊሕ ሃገራዊ ግንባር /ጽላል/ ምምስራት ብባህርያቱን ዕላምኡን ናይ ውልቀ ፖለቲካዊ እምነታትን ስልጣንን ጥራሕ ዝምልስን ዘረጋግጽን ዘይኮነስ፡ ሓባራዊ ጸላኢ ብምድምሳስ ሰፊሕ ፖለቲካዊ መወዳደሪ ባይታን ኩነታትን ንምፍጣርን ንርግጋጽን ስለ ዝኾነ፡ ኣብ ቀጽሪ ደምበ ተቃውሞና ዝንጸባረቕ ዘሎ ናይ ፖለቲካዊ ስልጣን ባህጊ፡ ግጉይን ዘይዕወትን ናብ ምትህልላኻት እናሳጠሐ ተቃላሳይ ዓቕምታትና ከይተኣማመንን ኣድማዒ ናይ ቃልሲ ዕማም ከዩበርክትን ዘዐንቅፍ ዘሎ ኣተሓሳስባ ምጅኑ ብልክዕ ክንፈልጥን፡ ምእንቲ ምቅልጣፍ ሓባራዊ ዓወትና ክንብል ንምውጋዱ ዓቲብና ክንቃለስን እዩ ዝህልወና።

ኣብ መሰረታዊ ፖለቲካዊ እምነት ይኹን መልክዕ ናይ ውደባ ፍልልይ ዘይብሉ ውደባ ተሰሪትካ ምቅላስ፡ ኣብ ምሕዝነታውን ሓድነታውን መስርሕ ቃልስና ዓቕምታትና ክዳኸምን ብናይ ፖለቲካዊ ሕመቕ /ድኸዳኸ/ ገመድ ተኣሲፍ፡ ካብ ኣድማዒ ናይ ቃልሲ ንጥፊታት ርሒቕ ብወድዕነቱ መፍቶ ንጸላኢ ኣብ ዝኾነ ኩነታት ክሕጸር ይኸውን ስለ ዘሎ፡ ዝኾነ ፍልልይ ዘይብልና ፖለቲካዊ ውድባት፡ ምትእምማን መሰረት ዝገበረ ናብ ምትሕንፋጻዊ ሓድነት ንምበጻሕ ብሓላፍነት ክንቃለስን ክንረባረብን እዩ ዝህልወና።

እዞም ብመጠኑ ዝተጠቐሱን ካልኣትን ሓለኹቲ ፖለቲካዊ ረጅሒታት ኣብ ውልቀ ውድባትናን፡ ኣብ ሕድሕድናን እናገምገምና፡ ንምፍተሖምን ንምውጋዶምን ከይተቃለስና፡ ብከምቲ ዝመጸናዮን ዘለናዮን ዘይውሁድ ኩነታትን ኣንፈትን ክንቅጽል እንተዳኣመሪጽና ግን፡ ኣረሜናዊ ስርዓት ህግደፍ ናይ ህዝብታትናን ሃገርናን ልዑላውነት መለኡ ኣብ ዋጋ-ዕዳጋ ብምእታው፡ ንውድቀቶምን ምብትታኖምን ዓለሙ ዘካይዶ ዘሎ ኣዕናዊ ተግባራት ወድዓውያን ተሓባበርትን፡ ብታሪኽ ተወቀስትን ካብ ምጅን ክንድሕን ኣይንኸእልን ኢና።

ምኽንያቱ ነዚ ኣብ ልዕሊ ህዝብታትናን ሃገርናን ተኸሲቱ ዘሎ ኩሉ-መዳያዊ ጭቆናን ዕንወትን ሓሳረ-መከራን ጠንቅን ቀዳማይ ተሓታትን ገባቲ ስርዓት ህግደፍ እኳ እንተኾነ፡ ተቃወምቲ ውድባትውን እንተኾና፡ ንዘለዉና ዘይመሰረታዊ ፍልልያትን ድኸመታትን ብግቡእ እናኣለናን እናማሓደርናን፡ ውጹዓት ህዝብታትና ወዲብናን ኣወሃድናን ኣብ ምቅላስን፡ ህዝብን ሃገርን ካብ ኩሉ-መዳያዊ ጸገማት ኣብ ምድሓንን ኣድማዒ ቃልሲ ከነካይድ ንበቅዕ ብዘይምህላውናን ብካልኣይ ደረጃ ዝግለጽ ታሪኻዊ ተሓታትነት ዘሰክመና እዩ።

ካብዚ ታሪኻዊ ተሓታትነትዚ ክንድሕን እንተኾይና ምበኣር እዞም ልዕል ክብል ዝተጠቐሱን ካልኣትን ድኸመታትና ንምፍታሕ ክንቃለስ ብሓፈሻ፡ ብፍላይ ካኣ ክልኣዊ /ዘይመሰረታዊ/ ፍልልያትና ብግቡእ እናማሓደርናን እናፈታሕናን፡ ሰፊሕ ሃገራዊ ግንባር ብምምስራት ሓቢርና ክንቃለስ ሕጂውን ዕቱባት ኮይና ክንቃለስ ምስ እንበቅዕን እዩ። ስለ ዝኾነ ንፖለቲካዊ ድኸመታትናን ጸገማትናን ዕቱብ ኣቓልቦ ብምሃብ ንምፍተሖም ብዘለና ዓቕምን ሓላፍነትን እናጸገርና፡ ካብ ዝነበረናን ዘለናን ድኸመታትና እናተማሃርና፡ ህዝብታትናን ሃገርናን ካብ ውድቀትን ምብትታንን ንምድሓን፡ ካብ ዘካብቦም ዘሎ ኣሉታዊ ከባብዊ ፖለቲካዊ ምንጽልላው ግቡእ ሚዛን ብምንባር ሓደግኡ ንምግግምን ንምፍሻልን ብሓባርን ምትእምማንን ክንቃለስ ኣለና።

ፖለቲካውን ፕሮፖጋንዳውን ቤት-ጽሕፈት፡

ደሞክራሲያዊ ግንባር ሓድነት ኤርትራ /ደግሓኤ/

03/08/2020